

Mid-Day Dogri News Bulletin, 01st June 2024

समे – 12:25

<><><><><><>

7th Phase Voting

लोकसभा चुनाव 2024 के 7^{वें} चरण में खीरले गेड़ का मतदान अज्ज होआ करदा ऐ। 7 राज्यें ते 1 केन्द्र शासत प्रदेश च फैली दिएं कुल 57 लोकसभा सीटें लेई वोट पाने की प्रक्रिया बडलै 7 बजे शुरू होई चुकी की ऐ जेहड़ी संजा 6 बजे तोड़ी चलोग। ताजा जानकारी मूजब बडलै 11 बजे तोड़ी 26.3 प्रतिशत मतदान दर्ज कीता जाई चुके दा हा। हिमाचल प्रदेश च शुरू च गै मता मतदान दिक्खने गी लब्धा ऐ। उर्थें 11 बजे तोड़ी लगभग 32 प्रतिशत लोकें वोट पाई दित्ते दे हे। इस गेड़ तैहत 10 करोड़ 60 लक्ख कोला मते मतदाता कुल 904 मेदवारें दे सियासी भविक्ख दा फैसला करगंन। इस गेड़ तैहत जेहड़ी सीटें लेई वोट पाए जा'रदे न, उंदे च उत्तर प्रदेश ते पंजाब दियां 13-13 सीटां, पच्छिम बंगाल दियां 9, बिहार दियां 8, ओडिशा दियां 6, हिमाचल प्रदेश दियां 4, झारखंड दियां 3 ते केन्द्र शासत प्रदेश चंडीगढ़ की 1 लोकसभा सीट शामिल ऐ। जेहड़े प्रमुख मेदवारें दा भविक्ख अज्ज दांव पर लग्गे दा ऐ उंदे च प्रधानमंत्री नरेन्द्र मोदी, सूचना ते प्रसारण मंत्री अनुराग सिंह ठाकुर, कांग्रेस के विक्रमादित्य सिंह ते तृणमूल कांग्रेस के अभिषेक बेनर्जी बी शामिल न।

<><><><><><>

PM-Appeal

प्रधानमंत्री ते बीजेपी के वरिष्ठ नेता नरेन्द्र मोदी होरें मतदाताएं गी अपील कीती ऐ जे ओ वोट पाने के अपने अधिकार के इस्तेमाल करने लेई मती गिनतरी च मतदान केन्द्रें पर जाइयै अपना एह फर्ज निभान। अपनी इक सोशल मीडिया पोस्ट च मोदी होरें मतदाताएं गी, टकोहदा करियै नोजवानें ते महिलाएं गी अपील कीती ऐ जे ओ रिकार्ड गिनतरी च वोट पाने ते लोकतंत्र गी होर मता समावेशी, जानदार ते मजबूत बनाने च सैहयोग देन।

<><><><><><>

Pakistan-POK

पाकिस्तान दी सरकारै इस्लामाबाद हाईकोर्ट च एह स्वीकार कीता ऐ जे पाकिस्तान दे नजैज कब्जे आला कश्मीर विदेशी इलाका ऐ। पाकिस्तान दे अपर अटॉर्नी जनरल होरें अदालत गी दस्सेआ जे कश्मीरी शायर ते पत्रकार अहमद फरहद शाह, पाकिस्तान दे कब्जे आले कश्मीर च पुलस दी हिरासत च न ते उनेंगी इस्लामाबाद हाई कोर्ट च पेश नेई कीता जाई सकदा की जे पाकिस्तान दे कब्जे आला इलाका विदेशी इलाका ऐ जेहड़ी पाकिस्तान दे अधिकार-क्षेत्र हेठ नेई ओंदा। अदालत च शाह दी घरै आली दी याचिका पर सुनवाई होआ करदी ही। पाकिस्तान दी खुफिया अजेंसिएं रावलपिंडी च शाह होरें गी उंदे घरै थमां अगवाह करी लैता हा। सुनवाई दरान इस्लामाबाद हाई कोर्ट दे जज मोहसिन अख्तर कयानी नै पुच्छेआ जे पाकिस्तान कब्जे आला कश्मीर जेकर विदेशी इलाका ऐ ते ओह जेकर पाकिस्तान दा हिस्सा नेई ऐ तां पाकिस्तानी रेंजर ते फौज उत्थें कियां पुज्जी गे। उनें पाकिस्तानी खुफिया अजेंसिएं आस्सेआ उत्थें लोकें गी जोर जबरदस्ती अगवाह करने दिएं घटनाएं दी बी सख्त नुख्ताचीनी कीती ऐ।



Ramban Day

कल विश्व तम्बाकू निषेद दिवस दे मौके रामबन जिले च बी नोजवानें गी तम्बाकू दे इस्तेमाल ते ओहदे खतरे दे बारे च जागरूक करने आस्तै विश्व तम्बाकू निषेद ध्याड़ा मनाया गेआ। जागरूकता कार्यक्रम दा आयोजन सेहत ते शिक्षा संस्थानें आस्सेआ कीता गेदा हा। इस ब'रे इस ध्याड़े दा विशे सार हा—“तम्बाकू उद्योग दे दखल थमां बच्चें गी बचाना”। इस कार्यक्रम च तम्बाकू दी लत्त च लग्गे दे लोकें गी इसी छोड़ने लेई बढावा दित्ता गेआ ते डाक्टरें आस्सेआ इस लत्त गी छोड़ने दे सफर च उंदा साथ देने दा भरोसा दोआया ऐ। जम्मू च बी सेहत सेवाएं दे निदेशालय नै सरकारी अस्पताल गांधी नगर च इक जागरूकता कार्यक्रम दा आयोजन कीता। सेहत मैहकमे नै लोकें गी अपील कीती ऐ जे ओह तम्बाकू दे इस्तेमाल थमां बचन ते अपने मुख्य दे भविक्ख गी बचान।

सेहत मैहकमा अपने सब्बने जिला अस्पतालें च तम्बाकू गी छोड़ने दी सेवाएं दी पेशकश करा'रदा ऐ तां जे लोकें गी तम्बाकू दोड़ने च मदाद थ्होई सकै ।



Poonch Nomads

जिला प्रशासन दे अधिकारिएं कल पुंछ जिले दे बक्ख-बक्ख थाहरें थमां कश्मीर घाटी च उपरलिएं ढोकें गी जाने आले खाना बदोश गुज्जर बक्करवालें ते उंदे माल-बच्छें गी लेई जाने आले किश ट्रकें ते होरने गड्डिएं गी झंडी दस्सियै रवाना कीता । साढ़े पुंछ आजे जिला संवाददाता अनुभव मिसरी नै जानकारी दित्ती ऐ जे खानाबदोश कबीले मुख तौरा पर बक्करवाल लोक न, जेह्दे हर ब'रे सोए दरान कश्मीर घाटी दिएं उपरलिएं ढोकें पर उठी जंदे न ते सयाल शुरू होने कोला पैहले परतोई औंदे न । कश्मीर घाटी दे बक्ख-बक्ख इलाकें च जाने लेई एह गड्डियां जिला प्रशासन आस्सेआ भेजियां गेइयां न । खानाबदोश गुज्जर-बक्करवाल समुदाय दे मिंबरें इस पैहलकदमी लेई जिला प्रशासन दा उनेंगी मुफ्त गड्डिएं दी सहूलत उपलब्ध करोआने लेई दिलै थमां आभार जताया ऐ ।



ATF/LPG

तेल कंपनिएं ब्हाई जहाजें च इस्तेमाल होने आले विशेष ईधन जिसी जेट फ्यूल दा एटीएम बी आखेआ जंदा ऐ दे भाह च साढ़े 6 प्रतिशत दी कटोती कीती ऐ ते कारोबारी एलपीजी गैस सलेंडर दी कीमत च 69 रपे दी कमी कीती गेई ऐ । कारोबारी एलपीजी गैस सलेंडर च कीती गेदी एह उपरोतली त्री कटोती ऐ । पैहली अप्रैल गी 30 रपे 50 पैहे, पैहली मई गी 19 रपे ते हुन पैहली जून गी 69 रपे सलेंडर परती दी कटोती कीती गेई ऐ । उआं घरेलू रसोई गैस सलेंडर दी भाह च अजें कोई कमी नेई कीती गेई ऐ ।

